



बेवसि जूं कवीताऊं

हिन सबक में असीं कवीता जे बारे में पढ़ंदासीं। हीअ कवीता सिंधीअ जे महाकवी किशनचंद 'बेवसि' जी आहे, जंहीं खे असीं नएं दौर जो बानी शाइरु बि चवंदा आहियूं। बेवसि खां पोइ बिया केतिरा ई नवां शाइर थिया आहिनि, जेके संदसि पोइलगु आहिनि। हिन सबक में असीं बेवसि जूं ब कवीताऊं पढ़ंदासीं- वडी दिलि ऐं गरीबनि जी झूपिडी।



मकसद

हिन सबक खे पढ़ण खां पोइ तव्हीं-

- दुनिया में मौजूद बियाईअ वारे भेद खे मिटाइण जो वर्णनु करे सघंदा;
- गरीबनि जे लाइ हमददी रखण जी भावना जो बयानु करे सघंदा;
- परिवार लाइ, समाज लाइ, देश लाइ जीअण जी भावना जे इजहार जो बयानु करे सघंदा;
- शाइरीअ जी सुजाणप करे उन जे भाव खे पेशि करे सघंदा;
- वित खां वधीक पैसो या मिलिकियत हुअण सबबि उन मां पैदा थींदइ विकारनि खे समुझी सघंदा ऐं उन पैसे खे परमार्थ लाइ खर्चु करण बाबति दलील डेई सघंदा।



2.1 (अ) बुनियादी सबकु

वडी दिलि

- करि दुनिया में दिलि वडेरी, तूं बि रहु मां भी रहां,
आणि मनवृतीअ में फेरो, तूं बि रहु मां भी रहां।
1. अण इजाजत खां न आहे, शखिसयत में जाइ जे,
दिलि जे कांहिं हमदर्द भाडे में, भला थोरी त डे;
तुंहिंजी मुंहिंजी करि झकेरी, तूं बि रहु मां भी रहां।
 2. गरिचे हमवतनी न आहीं, देस वासी थी गुजारि,
देस वासीअ खां वडो, दुनिया निवासी थी निहारि;
धरि नजर पुख्ती पकेरी, तूं बि रहु मां भी रहां।
 3. तंगि मजहब में न मापूं, कौमियत में जाइ डे,
भाइपीअ, इंसानियत, रूहानियत में जाइ डे;
छडि दुईअ जी दीद मेरी, तूं बि रहु मां भी रहां।
 4. पंहिंजे शाही महल मां, घटि जे कदें हिक कोठिड़ी,
बेअझे मूं जहिडे लइ, पवंदी ठही सा झूपिड़ी;
करि तमना घटि तिखेरी, तूं बि रहु मां भी रहां।
 5. तुंहिंजे दस्तरख्वान तां, जेकी वजे अफिरादु थो,
बाल फजलीअ जे हथां, जेकी थिये बरबादु थो;
तंहिं ते करि चौकसि चडेरी, तूं बि रहु मां भी रहां।
 6. अशरफी प्याले मां तुंहिंजे, बूंद जे हिकिड़ी बचे,
केई दाणा अन्न जा थी, कूत गरिबा में अचे;
इअं बचति बर्कत भलेरी, तूं बि रहु मां भी रहां।
 7. बाग-इशिरत तुंहिंजे मां जे, पूर कंडनि जा बचनि,
बे भित्युनि भूंगनि भुतनि जा, हूंद थी लोढा पचनि;
समुझ रखु सालिमु सचेरी, तूं बि रहु मां भी रहां।
 8. मुल्क गीरीअ जी हवस? हिन पेट चिन्ता जे समे!!
खून हारण जी इछा? 'बेवसि' सभ्यता जे समे!!
रोज रोशन में अंधेरी!!! तूं बि रहु मां भी रहां।



टिपणी

- वडेरी = वडी
मनवृती = मन जी भावना
अण इजाजत = बिना आज्ञा
गरिचे = जेतोणीकि
तंग मजहब = धर्म बाबति
कयूं वीचार
भाइपी = बिरादरी
रूहानियत = आध्यात्मिकता
दुई = बियाई
दीद = नजर, दृष्टि
मेरी = बुरी
कोठिड़ी = नंदो कमिरो
बेअझे = जांहिंखे मकानु न हुजे
सौ = सुठी, सुहिणी
तमना = इच्छा
तिखेरी = तिखी, तेज
फराखदिली = वडी दिलि रखणु
कौमियत = राष्ट्रीयता, बिरादरी



टिपणी

बेवसि जू कवीताऊं



2.2 अचो त समुझूं

करि दुनिया में दिल वडैरी,
तूं बि रहु, मां भी रहां ।
आणि मनवृतीअ में फेरो,
तूं बि रहु, मां बि रहां ।

बेवसि हिन कवीता में
निःस्वार्थ भाव सां रहण
जी सलाह डिनी आहे।

अण इजाजत खां न आहे,
शखिसयत में जाइ जे,
दिलि जे कांहिं हमदर्द भाडे में,
भला थोरी त डे;
तुंहिंजी मुंहिंजी करि झकेरी,
तूं बि रहु मां भी रहां।

गरिचे हमिवतनी न आहीं,
देस वासी थो गुज्जारि,
देस वासीअ खां वडो,
दुनिया निवासी थी निहारि;
धरि नजर पुख्ती पकेरी,
तूं बि रहु मां भी रहां।

अचो, बेवसि जी हिन कवीता खे असां हिकु भेरो वरी पढूं।

बेवसि इंसान खे दुनिया में वडी दिलि करे रहण जी हिदायत थो करे। बेवसि जो चवणु आहे त दुनिया में सिर्फु पंहिंजे लाइ जीइणो न आहे। इहा भावना रखिजे त तूं बि रहु ऐं मां बि रहां। संदसि चवणु आहे त पंहिंजे मन यानी अंदर जी वृतीअ में बदिलाउ आणे गडिजी रहण जी भावना हुअणु खपे।

बेवसि हिन कवीता जे मार्फति इंसान खे दुनियां में वडी दिलि करे रहण जी सलाह डींदे चयो आहे त निस्वार्थु भाव सां जीवणु गुज्जरणु खपे।

अजु दुनिया में इंसान जो जीवणु सिर्फु पाण ताई महदूदु आहे, अहिडे वक्त में हीअ कवीता असां जे मनवृतीअ में फेरो आणे सघे थी। इहा गाल्हि सवली बोलीअ में समुझाई वेई आहे।

तव्हीं इहो महसूसु कयो हूंदो त अजु हिन भजुभजां वारे युग में हरिको इंसानु पंहिंजे कम-कारि में ई पूरो लगो पियो आहे। बिए कांहिंजे लाइ कांहिं खे सोचण जो वक्तु ई न आहे। अजु मोबाईल जो युगु आहे। नढो हुजे या वडो, जेकडहिं वक्तु मिलंदो बि त उहो मोबाईल में ई रुधलु रहे थो। बेवसि पंहिंजी हिन भावनात्मक कवीता में इंसान खे समुझाईंदे चयो आहे त पंहिंजे शख्सी जीवन में बि कांहिंजे रहण जी जगहि बणाइ। जेकडहिं इहो न करे सघीं त दिलि में थोरी की घणी हमदर्दी त हूंदी, दया करे कांहिं दुखी, दरिद्र, घुरिजाऊअ खे थोरी त जाइ डियणु सिखु। टिपणी अगियां समुझाईंदे चवे थो त जेका तुंहिंजे मुंहिंजे वारी बियाईअ जी भावना आहे, उन खे घटाइ। तूं ऐं मां गडिजी रहण जी भावना रखूं।

1. बेवसि हिन शइर में इंसान खे इंसानियत ऐं हमदर्दीअ जो संदेशे डिनी आहे।
2. शइर में बार बार “तूं बि रहु, मां भी रहां” दोहरायो वियो आहे, जांहिं सां लगे थो त बेवसि जी बोली अलंकारनि सां भरपूरि आहे।
3. हिन शइर में आत्म चिंतन ऐं जीवन जी कला खे उभारियो वियो आहे।

शाइर हिन में समुझायो आहे त जेकडहिं पंहिंजे वतन जो न समुझीं त देशवासी थी गुज्जारि। अजा बि वडो नजरियो रखु त दुनियावासी थी गुज्जारि। शाइरु चवे थो त पंहिंजी नजर खे पुख्तो रखी तूं ऐं मां बई गडिजी रहुं।

शाइर हिन बैत में वडो नजरियो जाहिरु कयो आहे, जांहिं मां शाइर जी फराख-दिली जाहिरु थिए थी।



हिन में शाइर मजहब यानी धर्म जे महदूद दायरे में न रही कौमियत, भाइपी, इंसानियत ऐं रूहानियत में जाइ डियण वारी गाल्हि थो करे। बियाईअ रूपी दृष्टी छडे इंसान खे भाइपी ऐं इंसानियत सां गुजारण जी सलाह थो डिए।



कवी किशनचंद 'बेवसि'

शाइर शाहूकार इंसान खे चयो आहे त तूं पंहिंजे शाही महिल मां जेकडहिं हिक कोठिडी याने कमिरो घटि कदें, उहा नंढी कोठिडी गरीबु जेको बेसहारा आहे, बे-अझे आहे, उन लाइ हिक सुठी झूपिडी ठही पवंदी। शाइर शाहूकारनि खे चवे थो त पंहिंजियुनि इच्छाउनि ऐं तमनाउनि खे घटाए, गडिजी रहण जी भावना रखो। अजुकल्ह गरीबनि जे लाइ शाहूकार परोपकार जा कम कनि था। ख्रासि करे सिंधी कौम लाइ इहा बेवसि जी प्रेरणा आहे जो सिंधियुनि केतिरा ई स्कूल, कॉलेज, अस्पतालूं खोलियूं आहिनि।

टिपणी

तंगि मजहब में न मापूं, कौमियत में जाइ डे, भाइपीअ, इंसानियत, रूहानियत में जाइ डे; छडि दुईअ जी दीद मेरी, तूं बि रहु मां भी रहां।

पंहिंजे शाही महल मां, घटि जे कदें हिक कोठिडी, बेअझे मूं जहिडे लइ, पवंदी ठही सा झूपिडी; करि तमना घटि तिखेरी, तूं बि रहु मां भी रहां।

1. बेवसि हिननि शइरनि में शाहूकारनि खे दुनिया में फ़राख़दिलीअ सां रहण जी सलाह डींदे चयो आहे त वडी दिलि करे रहिजे ऐं इहा भावना रखिजे त गरीब, जेके आसमान जे हेठां रही गुजर कनि था, उन्हनि गरीबनि लाइ बि कुझु करणु घुरिजे।
2. बेवसि पंहिंजे शइर में इंसानी कदुरनि, भाईचारे जी भावना ऐं गरीबनि जो हिमायती बणिजण लाइ प्रेरणा डिनी आहे।



मशिगूलियूं-2.1

बेवसि जी 'वडी दिलि' कवीता जो भावार्थु जाणंदे, बिए कंहिं कवीअ जी कवीता जो अहिडे किस्म जो भावु जाहिरु कयो।



टिपणी

बेवसि जू कवीताऊं



सबक़ बाबति सुवाल-2.1

1. ख़ाल भरियो-

- (1) आणि में फेरो, तू बि रहु मां भी रहां।
- (2) गरिचे न आहीं, देस वासी थी गुज़ारि।
- (3) भाइपीअ, इंसानियत, में जाइ डे।
- (4) करि तमना घटि तू बि रहु, मां भी रहां।
- (5) देस-वासीअ खां वडो थी गुज़ारि।

2. सही जवाब चूडे [] में लिखो-

1- दुई अखर जी माना आहे-

- (अ) हिक जहिड़ाई (ब) बियाई
(स) घणाई (द) थोराई []

2- दीद अखर जी माना आहे-

- (अ) नज़र (ब) दया
(स) जोश (द) दुआ []

3- बेवसि पंहिंजे शाही महिल मां छा घटि करण लाइ चयो आहे?

- (अ) कुर्सी (ब) कोठिड़ी
(स) पंखो (द) पलंगु []



2.3 (ब) बुनियादी सबकु

गरीबनि जी झूपिड़ी

1. जा आहे जाइदाद न वर्सेबवाल खां थींदी न जेरि बार न गिरवीअ जे ख्याल खां ओनो न जॅहंखे आहे को जोखो जंजाल खां हलिकी रहे जा हियाव ते सवली संभाल खां जॅहं में गुरुरु ज़रि न सरासरि सघे घिड़ी अला! झुरे म शाल गरीबनि जी झूपिड़ी।
2. छाडे छनो अडियाऊं लामुनि लखनि मंझां सादो अझो सिटियाऊं पुराणनि पखनि मंझां काढो कढियाऊं कडिब जे काननि कखनि मंझां पोरहियो पटियाऊं पाण ऐं सरतनि सखनि मंझां मुफ्ती मदद ते आया मची मुडिस थी मिड़ी अला! झुरे म शाल गरीबनि जी झूपिड़ी।
3. जॅहं ते न नक्श साज खे को नाजु थो रहे राजो डखणु न जॅहं ते को लोहार थो वहे चूने, पथर या सिर जो न सिर बार सा सहे 'महसूल जाइ' गाह जे हेठां न जा गृहे मसुवाड़ बे मिहार जी आहे न जा पिड़ी अला! झुरे म शाल गरीबनि जी झूपिड़ी।
4. सिजु चंडु वाझ थो विझे जॅहंजे विथियुनि मंझां तिरकियो अचनि था तिरविरा तारनि कतियुनि मंझां भुणिका कंदी भजे हवा जॅहंजे भितियुनि मंझां छिणकार मीहं थो करे छुटकी छितियुनि मंझां कुदिरत संदी कमाल, सिहत लाइ सूखिड़ी अला! झुरे म शाल गरीबनि जी झूपिड़ी।
5. जॅहं में मजो मचे मिठे ढोढे ज्वार ते सादो गुजर विझे न तबीबनि तंवार ते पोरहियो विझे थो वाधि वडैरी जमार ते गालिब पवे न हिर्सु खुशीअ जे खुमार ते बेवसि जिते जलाए न चिंता जी चूचिड़ी अला! झुरे म शाल गरीबनि जी झूपिड़ी।



टिपणी

जाइदाद = मिलिकयत
 वर्सेबवाल = वडनि खां मिलियल पूंजी
 जेरबार = हेठां
 गिरवी = ओधरि जे एवजि में रखणु
 (ओधरि एवजि जमानत तौर रखणु)
 हिमायती = हमदर्द, सजणु
 अडणु = ठाहिणु, बणाइणु
 उजूरो = मुआवजो
 ओनो = चिंता
 जोखो = जोखमु
 जंजालु = मुसीबत
 हियाव = दिलि
 गरुरु = अभिमानु
 ज़रि = पैसो
 छाडे छनो = कखाई पनाई झूपिड़ी
 लामनि = कख-पन
 अझो = जगह
 सिटियाऊं = ठाहियाऊं
 कखाओं = कख-पन
 काढो = दिलि जी ख्वाहिश
 कडिब = जूअरि बाझरीअ जे
 संगनि जा सुकल काना
 पोरहियो = महिनत
 मुफ्ती मदद = फोकट जी मदद
 नक्शासाजु = चित्रकार
 राजो, डखणु = वाढो, खाती
 (लकड़ीअ जो कमु करण वारो)
 महसूल = ढल (कर, टैक्स)
 महिर = दया
 गृहे = गसे
 बेमिहार = बिना महिने वारा
 वाझ = लियाका पाइणु (लिया पाइणु)
 तिरकियो = तिरकणु
 भुणिका = भुण भुण करणु
 विथियुनि = सोराखनि मां
 सूखिड़ी = सौगात
 तबीबु = हकीमु
 गालिब = छांइजी वजणु
 हिर्सु = लोभु, लालचि
 तंवार = ज़रूरत
 गुजरानु = हलणु, धारणु, बसर करणु
 चिंगारी = चिणिग, बाहि, आगि



टिपणी

1.

जा आहे जाइदाद न वरिसे बवाल खां थीदी न जेरि बार न गिरवीअ जे ख्याल खां ओनो न जहिंखे आहे को जोखो जंजाल खां हलिकी रहे जा हिंयाव ते सवली संभाल खां जहिं में गुरुरु ज़रि न सरासर सघे घिड़ी अला! झुरे म शाल ग़रीबनि जी झूपिड़ी।

2.

छाडे छनो अडियाऊं लामन लखनि मंझां सादो अझो सिटियाऊं पुराणनि पखनि मंझां काढो कढियाऊं कुडिब जे काननि कखनि मंझां पोरहियो पटियाऊं पाण ऐं सरतनि सखनि मंझां मुफ़ती मदद ते आया मची मुडिस थी मिड़ी अला! झुरे म शाल ग़रीबनि जी झूपिड़ी।

3.

जहिं ते न नक्श साज़ खे को नाजू थो रहे राज़ो डखणु न जहिं ते को लोहार थो रहे चूने, पथर या सिर जो न सिर बारु सा सहे 'महसूल जाइ' गाह जे हेठां न जा ग़हे मसुवाड़ बे मिहार जी आहे न जा पिड़ी अला! झुरे म शाल ग़रीबनि जी झूपिड़ी।


बेवसि जूं कवीताऊं




2.4 अचो त समुझूं

शाइर बेवसि ग़रीबनि जी झूपिड़ीअ बाबति बुधायो आहे त ग़रीबनि खे कखाई झूपिड़ी पंहिंजे वडुनि खां वरिसे जाइदाद में न मिलियल आहे। उन झूपिड़ीअ खे न कडुहिं गिरवी रखी सघिबो, न उन झूपिड़ीअ खे कांहिं जोखिम वगैरह जो डपु आहे। झूपिड़ीअ में रहंदड़ ग़रीबनि जो हियांउ यानी दिलि हल्की रहे थी। उन्हनि जी सार संभाल बि सवली रहे थी। उन झूपिड़ीअ में ज़रो बि अभिमानु, घमण्डु न थो घिड़ी सघे। न उन झूपिड़ीअ में पैसो थो अचे। बेवसि ग़रीबनि जो हिमायती आहे। शल अहिडुनि ग़रीबनि जी झूपिड़ीअ खे को नुक़सानु न थिए।

शाइर ग़रीबनि जी झूपिड़ीअ जी बनावट जो ज़िकु हिन शइर में कयो आहे। कख काना खणी करे ग़रीब आया। उन्हनि सां झूपिड़ी अडीनि था। सादी झूपिड़ी, पुराणा सुराणा कख काना, वणनि जे टारियुनि सां पंहिंजो अझो यानी झूपिड़ी अडुण जी कोशिश कनि था। पाण में गडिजी दोस्त यार महिनत करे हिक बिए जूं झूपिड़ियूं खुशीअ सां अडीनि था। बिना उजूरो वठण जे झूपिड़ियुनि जी अडावत कनि था। शल अहिडियुनि ग़रीबनि जे झूपिड़ियुनि जो नुक़सानु न थिए।




शाइरु समुझाए थो त उन झूपिड़ीअ ते कांहिं सजाईदड़ खे को नाजू आहे, न कांहिं काठ जे कमु करण वारे बढई (खाती) या लोहार जी ज़रूरत आहे ऐं न ई उन झूपिड़ीअ जी अडावत लाइ चूने, पथर या सिरुनि जी ज़रूरत आहे। न उन झूपिड़ीअ ते का ढल (टैक्स) थी लगे। न ई उन ते का माहवारी मसुवाड़ थी लगे। शल अहिडी ग़रीबनि जी झूपिड़ीअ जो को नुक़सानु न थिए।



शाइर बेवसि गरीबनि जी झूपिडीअ मथां कुदिरत जी महिर जो जिक्रु कयो आहे त उन कखाई झूपिडीअ में जेके विथियूं यानी खाल आहिनि, उन्हनि मां सिजु, चंडु लिया पाईनि था, तारनि ऐं कतियुनि जा तिरविरा बि दाखिलु थियनि था। झूपिडीअ जे भितियुनि मां हवा सरसराहट करे निकिरे थी। इऐं थो लगे जणु हवा भुणिका कंदे भजी रही आहे। झूपिडीअ जे छितियुनि मां मीहं जो वसिकारो बि थिए थो। उन्हनि गरीबनि जी झूपिडीअ मथां कुदिरत बि कमालु करे थी जणु उन्हनि जी तंदुरुस्तीअ लाइ नइमत आहे। शल अहिडनि गरीबनि जी झूपिडीअ जो को नुकसानु न थिए।

शाइरु बुधाए थो त झूपिडीअ में गरीब रुखे ऐं सुकल जूअरि जे ढोढे ते गुजरानु कनि था। उन मां बि खेनि मेठाजु अचे थो। उन सादे गुजर ते हिरी वजण सबबि खेनि कांहिं हकीम तबीब जी जरूरत नथी पवे। पघर जे पोरिहिये करण सां संदनि उमिरि बि वधे थी। गरीबनि जी खुशीअ ते कांहिं बि किस्म जा शौक हावी नथा थियनि। उते का बि चिंता रूपी चिंगारी जलाए नथी सघे। शल अहिडनि गरीबनि जी झूपिडीअ जो वारु बि विंगो न थिए।



टिपणी

4.

सिजु चंडु वाइ थो विझे जौहंजे विथियुनि मंझां तिरकियो अचनि था तिरविरा तारनि कतियुनि मंझां भुणिका कंदी भजे हवा जौहंजे भितियुनि मंझां छिणकार मीहं थो करे छुटकी छितियुनि मंझां कुदिरत संदी कमाल, सिहत लाइ सूखिडी अला! झुरे म शाल गरीबनि जी झूपिडी।

5.

जौहं में मजो मचे मिठे ढोढे ज्वार ते सादो गुजर विझे न तबीबनि तंवार ते पोरिहियो विझे थो वाधि वडेरी जुमार ते गालिब पवे न हिर्सु खुशीअ जे खुमार ते बेवसि जिते जलाए न चिंता जी चूचिडी अला! झुरे म शाल गरीबनि जी झूपिडी।



टिपणी

बेवसि जू कवीताऊं



सबक़ बाबति सुवाल-2.2

1. खाल भरियो-
 - (1) हलिकी रहे जा ते सवली संभाल खां।
 - (2) मुफ़्ती मदद ते आया मची थी मिड़ी।
 - (3) अला! झुरे म शाल जी झूपिड़ी।
 - (4) कुदिरत संदी कमाल, लाइ सूखिड़ी।
2. जाइदाद अखर जी माना आहे-
 - (अ) मिलिक्यत
 - (ब) बासण
 - (स) खाधो-पीतो
 - (द) पोशाक []
3. गरूरु अखर जो ज़िदु आहे-
 - (अ) अभिमानु
 - (ब) निहठो
 - (स) घमंडी
 - (द) बेसमझु []

2.5 भाषा जो इस्तेमालु

ज़मीरु (सर्वनाम) Pronoun

तव्हीं इस्म जे बारे में पढी आया आहियो। पर बार-बार इस्म जो इस्तेमालु न करिणो पवे, इन लाइ इस्म जी जाइ ते जहिं लफ़्ज़ जो इस्तेमालु कयो वेंदो आहे तहिं खे ज़मीरु चइबो आहे।

- कैलाशु डुकंदो आयो।
- हू डुकंदो आयो।

पहिरिएं जुमिले में 'कैलाश' इस्मु आहे, पर बिए जुमिले में 'कैलाशु' जी जाइ ते 'हू' लफ़्ज़ कतबि आयो आहे। 'हू' ज़मीरु आहे। अहिडीअ रीति- मां, असां, तूं, तव्हीं, हू, हूअ, हुननि, मुंहिंजो, तुंहिंजो, तव्हांजो, केरु, कंहिं, कहिड़ो, इहे सभु ज़मीरु आहिनि।

ज़मीरु जा किस्म

1. ज़मीरु ख़ालिस Personal Pronoun (पुरुषवाचक सर्वनाम)- उहे ज़मीरु, जेके गाल्हाईदड़, बुधंदड़ या बिए कंहिं ख़ासि लाइ कतबि अचनि, उन्हनि खे ज़मीरु ख़ालिस चइबो आहे। जहिडोकि मां, असां, तूं, तव्हीं, हू, उहे। ज़मीरु ख़ालिस जा टे किस्म आहिनि-



(1) ज़मीरु मुतिकलमु (उत्तम पुरुष) First Person- जेको ज़मीरु गाल्हाईदड़ जे बदिरां कम अचे थो तँहिं खे ज़मीरु मुतिकलमु चइजे थो। जहिडोकि मां, आऊं, असां, असीं।

(2) ज़मीरु हाज़िरु (मध्यम पुरुष) Second Person- जँहिं सां ज़मीरु मुतिकलमु गाल्हाईदो हुजे तँहिं खे ज़मीरु हाज़िरु चइबो आहे। जहिडोकि तू, तव्हां।

(3) ज़मीरु ग़ाइबु (अन्य पुरुष) Third Person- जँहिं बाबति गाल्हि कजे पर उहो हाज़िरु न हुजे। जहिडोकि हू, उहे।

ज़मीरु जडुहिं जुमिले में कतब आणियूं था तडुहिं उनजो रूपु बदलिजे थो। उन मुताबिकि ज़मीरु जा 6 किस्म आहिनि-

2. ज़मीरु इशारो Demonstrative Pronoun (निश्चय वाचक सर्वनाम)- अहिडु ज़मीरु, जे किनि इस्मनि ड़ाहुं इशारो कनि था, तिनि खे ज़मीरु इशारो चइबो आहे। जहिडोकि हीउ, हीअ, ही, हिन, हिननि, हुननि, हुन। ज़मीरु इशारे जा ब किस्म आहिनि-

- वेझो- हीउ, ही, हिन, हिननि, हीअ।
- परे- हू, हुन, हुननि, हूअ।

3. ज़मीरु मुश्तर्कु Reflexive Pronoun (निज वाचक सर्वनाम)- उहे लफ़्जु, जेके फ़ाइल सां गडु थी कमि अचनि ऐं कडुहिं कडुहिं 'फ़ाइल' खे वठाए या 'फ़ाइल' जे बदिरां कमु अचनि, उनखे ज़मीरु मुश्तर्कु चइबो आहे। जीअं त पाण, खुदि, पँहिंजो।

- 'पँहिंजो' पाणु सुजाणु।
- मां 'खुदि' तो वटि ईदुसि।
- मूं पाण खे 'सेखत' डिनी।

4. ज़मीरु इंसितफ़हामु Interrogative Pronoun (प्रश्नवाचक सर्वनाम)- उहो लफ़्जु, जेको सुवाल पुछण लाइ कतबि अचे थो। जहिडोकि केरु, कहिडो, छा।

- 'केरु' आयो आहे?
- 'कहिडो' किताबु खपेई?
- 'छा' थो चवीं?

5. ज़मीरु मौसूल Relative Pronoun (सम्बन्धवाचक सर्वनाम)- मौसूल माना गुंढींदु। उहो लफ़्जु, जेको इस्म जे बदिरां कमि अचे थो ऐं बिनि जुमिलनि खे गुंढे थो, तँहिं खे ज़मीरु मौसूल चइबो आहे। मिसाल तौर- उहो किताबु गुमु थी वियो, किताब मुम्बईअ खां आंदो होमि। इन्हनि खे मिलाए, यको जुमिलो हिन रीति बणिबो- उहो किताबु गुमु थी वियो जेको मुम्बईअ खां आंदो होमि।

- 'जो' माण्हू अचिणो हो, 'सो' न आयो।
- 'उहा' गाल्हि रहिजी वेई, 'जा' चविणी हुई।



टिपणी

बेवसि जूं कवीताळं

6. ज़मीरु जवाब मौसूलु Co-relative Pronoun (सहसम्बन्ध वाचक सर्वनाम)- उहो ज़मीरु, जेको ज़मीर मौसूल जे जवाब में कम अचे थो ऐं उन सां लाग़ापु रखे थो।

- 'जो' अचिणो हो, 'सो' न आयो।
- 'जा' अचिणी हुई, 'सा' न आई।

'तंहिं' ऐं 'तिनि' मुज़कर (पुर्लिंग) ऐं मोन्स (स्त्रीलिंग) में सागिए रूप में कतबि ईदा आहिनि।

मुज़कर	मोन्स
तंहिं छोक़िरे	तंहिं छोक़िरीअ
तिनि मर्दनि	तिनि औरतुनि

7. ज़मीरु मुबहमु Indefinite Pronoun (अनिश्चयवाचक सर्वनाम)- 'मुबहमु' लफ़्ज़ जी माना आहे लिकलु, गुमु या ना मइलूमु, मतिलबु त जंहिंजो पूरो पतो या ख़बर न पवे। जहिडोक़ि का, के, को, कुछु, कंहिं, किनि, की वग़ैरह।

- 'को' हीअं चवे 'को' हूअं चवे।
- हिन खे 'कुझु' ज़रूरु घुरिजे।
- 'किनि' जी आदत थींदी आहे गिला करण जी।

8. ज़मीरु मुतसलु Inseparable Personal Pronoun (निजवाचक सर्वनाम)- 'मुतसलु' जी माना आहे 'गडियल'। जडुहिं के ज़मीरी निशानियूं जहिडोक़ि म, यम, स, हीअं सी, व किनि इस्मनि वग़ैरह जे पुठियां शामिल थी कमु ईदियूं आहिनि, उन्हनि खे ज़मीरु मुतसलु चइबो आहे। जहिडोक़ि- पुटमि, साणुमि, कयोसूं, हिं, इ, व।
जीअं- पुटहिं (तुंहिंजो पुट), खाधुव (तव्हां खाधो), पीतव (तव्हां पीतो)।
ज़मीरु गाइबु जूं निशानियूं-
जीअं- पुटसि (हुनजो पुट), मंज़िसि (उन्हीअ मंज़ि), चयाई (हुन चयो)।



सबक़ बाबति सुवाल-2.3

1. ज़मीर जी माना छा आहे? मिसाल ड़ेई समुझायो-

.....

2. हेठि ड़िनल जुमिलनि मां ज़मीर ऐं उन्हनि जा किस्म लिखो-

जुमिलो	ज़मीर	किस्म
को कीअं चवे, को कीअं चवे
हिं किथे आहे?
कहिडा किताब खपेई?



मशिगूलियूं-2.2

तव्हांजे नजर में को बि गरीब इंसानु बेसहारा ऐं बे-अझे हुजे त तव्हीं जे मन में कहिड़ी भावना पैदा थींदी? बेवसि जी हीअ कवीता पढ़ी पंहिंजो रायो डियो-

.....



तव्हीं छा सिख्या

- हिन कवीता में शाइर बेवसि गरीबनि जी हिमायत कंदे पंहिंजी कल्पना सां उन्हनि जी झूपिड़ी अडुण जी हिमायत कंदे इहो जाहिर कयो आहे त हुननि महिनत ऐं जफाकशीअ सां झूपिड़ी ठाही आहे। शल अहिड़नि गरीबनि जी झूपिड़ीअ खे नुकसानु न थिए।
- कवीता में शाइर बार बार “अला! झुरे म शाल गरीबनि जी झूपिड़ी” सिट खे दुहिरायो आहे, कवीता में संगीतु पैदा थिए थो।
- जाहिर आहे त शाइर खे गरीबनि लाइ सोजु, दुर्दु ऐं हमदर्दी आहे।
- हिन कवीता में इंसानी कदुरनि जहिड़नि पहलुनि खे उभारियो वियो आहे।



लाइकीअ में वाधारो

बेवसि जो जनमु सिंधु जे लाइकाणे शहर में 1885 में थियो। ही हिकु आदर्श अध्यापक, आदर्श पिता, हिकु हकीमु हो। मास्तरी पेशे सां गडोगडु हिकमत बि कंदो हो। संदसि हथ में शफा हुई।

बेवसि सिंधी शाइरीअ खे नआं मोडु डिनो। हिन खां अगु सिंधी शाइरीअ ते उर्दू ऐं फारसीअ जो घणो असरु हो। सिर्फ आत्मा ऐं परमात्मा जा क़िसा ऐं रूहानी राज़नि जो बयान हो। बेवसि इन्हनि सभिनी रवाइती गाल्हियुनि खां सिंधी शाइरीअ खे आजो करायो। हिन सिंधी शाइरीअ में नवां-नवां विषय खंया। बारनि ते शाइरी लिखियाई, उन्हनि में बि पंजनि-छहनि सालनि जे उम्र वारनि बारनि लाइ उन डांव जी शाइरी लिखियाई। चोडहनि पंद्रहनि वरिहयनि जे बारनि लाइ कौमी एकता, देशप्रेम जू कवीताऊं लिखियाई। इन खां सवाइ स्त्रीअ ते, कुदिरत ते, समाजवाद ते, गरीबनि जी झूपिड़ी वगैरह केतिरनि ई विषयनि ते कवीताऊं लिखियूं अथाई। जडुहिं हू 16 वरिहयनि जो हो, मास्तरी ट्रेनिंग कंदे पहिरीं कवीता ‘बरसाति’ ते लिखियाई। उन खां पोइ हुन शाइरीअ जे खेत्र में विख वधाई ऐं हुन सिंधी शाइरनि में महाकवीअ जो लक़बु हासिलु कयो।



टिपणी

बेवसि जू कवीताऊं



सबक़ जे आख़िरि जा सुवाल

1. शाइर 'वडी दिलि' कवीता में इंसान खे छा में जाइ डियण लाइ चयो आहे?
2. पंहिंजे शाही महल मां कहिडी शइ घटि करण लाइ शाइर चयो आहे?
3. शाइर देशवासीअ खां बि वडो थियण लाइ कहिडी सलाह डिनी आहे?
4. शाइरु 'वडी दिलि' कवीता में भाइपीअ ऐं इंसानियत जी भावना जो ज़िक्रु कहिडीअ रीति करे थो?
5. 'वडी दिलि' कवीता जो मुख़्तसर में सारु पंहिंजनि लफ़ज़नि में लिखो।
6. हेठियुनि सुवालनि जा जवाब डियो-
 - (1) गरीबनि खे कखाई झूपिडी किथां मिलियल आहे?
 - (2) झूपिडीअ जी अडावत कहिडे नमूने कई वेंदी आहे?
 - (3) शाइर झूपिडीअ मथां कंहिंजी महिर जो ज़िक्रु कयो आहे?
 - (4) गरीबनि जो गुज़रानु छा ते आहे?
 - (5) पघर जे पोरिहिए करण सां छा थींदो आहे?
7. हेठिएं शइर जो मतलब समुझायो-
 “सिजु चंडु वाझ तो विझे जंहिंजे विथियुनि मंझां,
 तिरिकियो अचनि था तिरविरा तारनि कतियुनि मंझां।”
8. बेवसि जी कवीता गरीबनि जी झूपिडीअ जो सारु मुख़्तसर में पंहिंजनि लफ़ज़नि में लिखो।



जवाब

सबक़ बाबति सुवालनि जा जवाब

- 2.1 (1). 1. मनवृती 2. हमवतनी
 3. रूहानियत 4. तिखेरी 5. दुनियावासी
- 2.1 (2). 1. (ब) 2. (अ) 3. (ब)
- 2.2 (1). 1. हियांव 2. मुड़िस
 3. गरीबनि 4. सेहत
 (2). (अ) (3). (ब)